



## ALMANNAMÁLARÁÐIÐ

Løgtingið  
Tinghúsvegur 1-3  
110 Tórshavn

6. mai 2015  
**Mál:** 15/00394-2  
**Tygara Skriv:**  
**Viðgjørt:** Hilmar Høgenni

**Helgi Abrahamsen**  
løgtingsmaður

**nr. 84/2014**

### Fyrispurningur eftir Tingskipanini § 52a

#### Fyrispurningur um minstu stødd á valstøðum, settur Anniku Olsen, landsstýriskvinnu (at svara skrivliga eftir TS § 52a)

1. Hvussu langt er arbeiðið komið við at broyta markið fyri minstu stødd á valstøðum?
2. Kann roknast við, at markið fyri minstu stødd á valstøðum verður broytt áðrenn komandi løgtings- og fólkatingsval?
3. Hví tekur tað so langa tíð at broyta markið fyri minstu stødd á valstøðum?
4. Kann landsstýriskvinnan bera so í bandi, at atkvøðurnar á teimum minstu valstøðunum á komandi fólkatings- og løgtingsvali verða taldar saman við einum størri valstaði?

#### **Viðmerkingar:**

Ein meginregla í vallógini er, at valið skal vera loyniligt. Millum annað verður sagt í lógini, at atkvøðukassarnir skulu vera læstir, meðan atkvøðugreiðslan fer fram. Men av tí, at summi valstøð hava sera fáar veljarar, ber í teimum førunum næstan til at seta navn á, hvør eigur hvørja atkvøðu. Dømi eru um fólk, sum ikki tora at atkvøða eftir síni bestu sannføring orsakað av hesum.

Í vallógini er ásett, at einki valstað kann hava færri enn 10 veljarar (tað eru bara trýggir veljarar fleiri, enn tað eru flokkar í Løgtinginum). Hetta er ein sera óheppin støða fyri demokratiið á smáplássunum.

Eg havi tvær ferðir fyrr sett fyrispurningar um henda trupulleikan. Fyrru ferð var í november 2012 og seinnu ferð í august 2014. Báðu ferðirnar fekk eg varhugan av, at vilji var til at fáa hesi viðurskiftini broytt, men nú roknað verður við, at fólkatingsval verður útskrivað hvørja løtu, og løgtingsval verður innan fyri eitt hált ár, er framvegis einki hent.

Tí verður hesin fyrispurningur settur. Tað kann ikki passa, at landsstýrið ikki vil loyva veljarum á smáplássum at velja á loyniligum vali.

**Á Løgtingi, 24. apríl 2015**

Helgi Abrahamsen

## Svar 1-3

Umsitingin í Almannamálaráðnum hefur arbeitt við dagföring av vallógunum. Talan er um lögtingslóg nr. 49 frá 20. juli 1978 um val til Løgtingið og lögtingslóg nr. 44 frá 19. juni 1972 um val til føroyskar kommunur. Ein av høvuðsorsøkunum til at farið var undir arbeiðið at dagføra vallógirnar er, at mett verður ikki, at minsta talið á veljarum á einum valstaði, tryggjar veljarunum loyniligt val á smáu valstøðunum.

Dagföringarnar av vallógunum, sum eru rættuliga umfatandi, hava verið til hoyringar, men eg havi av politiskum ávum avgjørt ikki at leggja hesar dagföringar fyri tingið í hesi tingsetuni. Ætla mín er nú, á Ólavsøku, at leggja fyri tingið eitt minni broytingaruppskot, sum bert fevnir um broyting av § 21 í lögtingsvallógini og § 8 í kommunustýrisvallógini. Ætlaðu broytingarnar skulu áseta í lögtingsvallógini, at onki valstað kann hava færri enn 100 veljarar og í kommunuvallogini at kommunustýri ikki kann býta kommununa upp í tvey ella fleiri valstøð uttan at valstøðini hvørt sær lúka somu treytir sum til lögtingsval.

Viðvíkjandi fólkatingsvallógini er at siga, at mannagongdin viðvíkjandi valstøðum er tann, at danska innanríkismálaráðharrin, eftir áheitan frá landsstýrinum, við kunngerð kann gera broytingar í yvirlitinum yvir valstøð.

## Svar 4

Í galdandi vallógum er ásett at uppteljingin fer fram á staðnum. Ætlanin hefur ikki verið at broyta valskipanina soleiðis at atkvøður kunnu flytast í millum valstøð áðrenn tær vera taldar upp, eg meti at tað hefur alstóran týðning at fyrsta uppteljingin fer fram á staðnum og at almenningurin hefur høvi at vitna at alt fer rætt fram.